

इद् वृद्धौ । (२८/०२७)

कृतवृद्धावुत्तरपदे देवताद्वन्द्वे अग्नेः इकारादेशो भवति । 'आग्निवारुणीमनड्वाहीमालभेत' (काठ. १३.६) । आग्निमालत् कर्म क्रियते । अग्नीवारुणौ देवते अस्य, अग्नीमरुतौ देवते अस्य इति^१ तद्धितः । तत्र 'देवताद्वन्द्वे च' (७.३.२१/१२३९) इत्युभयपदवृद्धौ कृतायाम् आनङ्, ईत्वं च बाधितुमिकारः क्रियते । वृद्धौ इति किम् ? आप्रेन्द्रः । 'नेन्द्रस्य परस्य' (७.३.२४/१२४०) इत्युत्तरपदवृद्धिः प्रतिषिध्यते ।

[७२८] इद् वृद्धौ विष्णोः प्रतिषेधो वक्तव्यः । (म. भा. ३.१४९)

'आग्नावैष्णवं^१ चरं^२ निर्वपेत्' (मं. सं. १.५.१) ॥

दिवो द्यावा । (२९/०२६)

दिव् इत्येतस्य द्यावा इत्ययमादेशो भवति देवताद्वन्द्वे उत्तरपदे । 'द्यावाक्षामा' (ऋ. ८. १८. १६) । 'द्यावाभूमौ'^३ (ऋ. १०. ६५. ४) ॥

दिवसश्च पृथिव्याम् । (३०/०२७)

पृथिव्यामुत्तरपदे देवताद्वन्द्वे दिवो 'दिवस्' इत्ययमादेशो भवति, 'चकाराद् द्यावा च । 'दिवस्पृथिव्यौ' (ऋ. २. २. ३) । 'द्यावापृथिव्यौ । अकारोच्चारणं सकारस्य विकाराभावप्रतिपत्त्यर्थम् । तेन रुत्वादीनि न भवन्ति । कथं 'द्यावा चिदस्मै पृथिवी नमेते'^४ (ऋ. २.१२.१३) इति ? कर्तव्योऽत्र यत्नः ॥

उपासोषसः । (३१/०२८)

^५उषसः उपासा इत्ययमादेशो भवति देवताद्वन्द्वे उत्तरपदे । ^६उपासासूर्यम् । ^७'उपासानवता' (ऋ. १.१२२.२) ॥

मातरपितरावुदीचाम् । (३२/०२९)

मातरपितरौ इत्युदीचामाचार्याणां मतेना^{१०}रडादेशः मातृशब्दस्य निपात्यते । मातरपितरौ । उदीचाम् इति किम् ? मातापितरौ ॥

पितरामातरा च छन्दसि । (३३/३५३८)

पितरामातरा इति छन्दसि^{११} निपात्यते । 'आ मा गन्तां पितरामातरा च' (वा. सं. ९.१९) । पूर्वपदस्य अराडादेशो निपात्यते । ^{१२}उत्तरपदे तु 'सुपां मुलुकं पूर्वसवर्णाच्छेयाडाड्यायाजालः' (७.१.३९/३५६१) इति आकारादेशः । तत्र 'ऋतो डिसर्वनामस्थानयोः' (७.३.११०/२७५) इति गुणः । छन्दसि इति किम् ? मातापितरौ ॥

१. च विगृह्य इत्यधिकम् फ. क. २. निर्वपेत् नास्ति फ. ३. द्यौश्च पृथिवी च द्यावापृथिव्यौ इत्यधिकम् व. ४. दिवस ह. क. ५. चकारात्-भवन्ति नास्ति फ. ६. सन्नमेते ह. ७. उषस् इत्यस्य ह. ८. उदाहरणमिदं नास्ति ड. क. ९. उपासानक्तम् क. १०. अनङ् ह. ११. विषये इत्यधिकम् फ. १२. उत्तरपदस्य फ.